

# خه گورم او خه اورم


د

گل پا چا «الفت»

د نا چاپ شوي آثارو خخه

جرمني ۲۰۱۱ ميلادي كال

[www.ulfat.de](http://www.ulfat.de)



بسم الله الرحمن الرحيم

## پیل

نه پوهېرم: د قدرت څه منظوره وه؟ او دې نړۍ څه احتیاج درلود چه زه ئې د خپلو نندارو او تماشو دپاره را بللم. دغه راز نا اشنا چه نه ئې نوم معلوم وي او نه ئې څوك له احواله خبر وي هېڅوك خپل محفل ته نه را غواړي او نه خپل ښه او بد ورته څرگندوي.

زه هم سره له دې چه د دې عالم ناسته ولاړه دود و دستور، وفا او جفا، رحم او ظلم ښه او بد هېڅ راته نه و معلوم او نه مې پدې باب كښې څه تصور او تخيل كولى شو راغلم او د دغه مجهوله بلنه مې قبوله كړه. سره له دې چې زما سابقه او آينده هېچا ته نه وه معلومه او نه مې چا ته د خپل راتلونكې ژوند په نسبت څه ويلی و، زما په راتگ د خوشحالی ډزې وشوې او له هرې خوا د مباركۍ آوازونه پورته شوه. د كلي او كور لوی او واړه ټول خوشحاله و او زما د استقبال مراسم په ډېر ښه شان اجرا شوه.

وگورئ! هغه وخت چه زه د هېڅ نوم خاوند نه وم پخپلو او پردو، ښځو او نرو زما د راتگ زېرى كېده او يوه خوا بله خوا د خوشخبرۍ كلونه وگرزېده. زه هېڅ پوه نشوم چه دا دومره خوشحالی او خوشبيني د څه دپاره وه او زما ولې دومره ډېر قدر كېده؟

بې له دېنه چه دې خلقو ته جدت پسند ووايو نور به نو څه ووايو؟  
هوا! دا خلق هر وخت نوي شيان خوښوي او زاړه ردوي، هره ورځ په نوو اشنايانو پسې گرزوي او پخوانی ملگري پرېږدي همدغه سبب دی چه د دوی د بې وفا توب قصې په هر ځای كښې كېږي او هر څوك دوی ته بې وفا وائي.

د همدې دپاره چه دوی هر وخت او په هر شي كښې نوي رنگونه خوښوي زمانه هم د دوی په ولې پوهېږي او لكه يو هوښيار سوداگر وخت په وخت ورته نوي جامې او نوي ټوكي راوړي او د دې زړې دنيا په مخ نوي رنگونه پورې كوي. كله ورته د كاڼو او گټو بوتان جوړوي او كله بې د دود و دستور په اصنامو غولوي يوه ورځ بې په كليسا كښې او بله ورځ بې په اتشكده كښې د عبادت دپاره رابولي. همدغه يو انسان دی چه كله زردشت او كله بودا شي يوه ورځ ساحري او بله ورځ فرعوني كوي كله نور سمې لارې ته را بولي او كله خپل ځان له گړنگونو غورځوي. له كوم وخته چه زه را وپس شوی يم او خپلې سترگې مي غړولي دي تر اوسه پورې مې د دنيا پېښې په يو راز نه دی ليدلې او نه يوه شپه د بلې په شان تېرېږي طبيعت او زمانه لكه نازكخيال شاعر هر وخت په ابتكار پسې گرزوي او نوي نوي مضمونونه پيدا كوي. زه هم د زمانې له ابتكاراتو نه شمېرل كېرم او زما مشاهدات هم ټول نوي او تازه مضامين دي. زما په حيات او ژوند كښې تکرار نشته زه هغه نه يم چه پرون وم او نه به



سبا دغسې يم لکه چه نن مې ته وينې. که ته په ظاهره نه غولپړی زه هر ورځ بېل افکار او نوي خيالات لرم چه پرون هم نه و او سبا به هم نه وي.

کله چه زه د مور په غيږ کښې وم هغه وخت زه بل څوک وم مگر نن د محيط په غيږ کښې بل راز شوم هغه وخت به مې د مشرانو په زړه لوبې کولې او خلقو به ښکلولوم مگر نن د خپلې زړې واک هم نلرم. هغه وخت زه مور و پلار په غيږ کښې کوزولم مگر اوس بايد زه دوی په شا وگرزوم او خدمت يې وکړم. په هغه وخت کښې چه هر څه له ما سره کېدل هغه يو قرض و چه نن يې بايد ادا کړم.

وگورئ! واړه او کوچنيان هم د قرض په ورکولو مکلف دي مگر څنگه قرض؟

زما وزن په هغه وخت کښې ډېر لږ و مگر نن زما پټی ډېر دروند دی او زما له لوئيدو سره سم زما بار هم دروند شويدي. هو! هر څومره چه يو سړی لوئېږی تکليف يې هم هماغومره زياتېږی همدغه سبب دی چه نن راځنې مشران اطاعت او کشران شفقت غواړي څوک راځنی کلي کوي او ځينې راته هيلې او اسرې لری د همدغو هيلو او اميدونو دپاره زه روزل کېدم او زما په زړه کښې هم داميد رڼا ورورو زياتېدله. که سړی ښه څېر شي دنيا ټوله داسرو او اميدونو هنداره ده چه هر څوک پکښې له لرې څه وينې او هغه يې خوښېږي دی ورپسې هڅه کوی او هغه ورځنې ورورو لرې کېږي په اخره کښې ورپسې د ژوندانه له گړنگه هم ځان وغورځوی او يوه بل عالم ته ولاړ شی. څوک نه پوهېږی چه داتگ به ترڅه وخته او تر کومه حده وي؟ څنگه به وي او څنگه به شي؟

هر يو پخپل سر د پاسه يوه وريخ وينې چه د ده گمان پيدا کېږده او دی ورته اميد لري، له دې ورېځې کله رلی. اوري او کله بارانونه، په ځينو ځايو شنه تېره شي او په ځينو ځايو کښې ورځنې سيلابونه وبهېږی. بډايان او شتمن هېڅ کله هيله لرونکو ته دومره څه نه ورکوی لکه چه قدرت او طبيعت يې د اميد او اسرو خاوندانو ته ورکوي. هر څوک د خپل اميد په رڼا کښې ژوند کوي او د رحمت وړانگې هر وخت د اميد له کړکۍ د انسان په تياره خونه کښې پرېوزي.

اميد د ايمان يو جز دی چه خوف هم ورځنې پيدا کېږی څوک چه اميد نلري هغه خوف هم نلري او نه يې په زړه کښې د ناکامۍ ويره او سودا وي. مونږ بايد پخپل مخکښې د اميد رڼا ځانته پيدا کړو، همدغه رڼا مونږ ته د پيشرفت او وړاندې تللو قوت راکوي.

زه خپل اميد تر يوه حده ورسولم زما ځينې ملگري چه د اميد توبښه يې بيخي نه وه په هماغه لمړۍ مېنه پاته دي. اميد هم لکه عشق او محبت انسان يوه عالی مقام ته رسوي او له تورې شپې نه يې رڼا ته راباسي. اميدونه او اسرې په ژوندانه کښې ډېره ستره برخه لري مخصوصاً لور او عالي اميدونه چه د اشخاصو دروازې ته نه راتپېږي او ذلت نه قبلوي. هغه وخت چه ما پدې لويه نړۍ کښې يوازی خپل پلار او مور پېژندله او ټوله دنيا راته د همدوی د شفقت غيږ ښکارېده د اميد رڼا ورورو زما په زړه کښې زياتېدله او ما گمان کاوه چه دا نړۍ سر ترسره زما د پلار کور دی او يې له رحم و شفقت نور څه په دنيا کښې نشته. زه نه وم خبر چه دنيا د مارانو او لړمانو ليوانو او پړانگانو ځای هم دی او هغه د شفقت

لاسونه چه په سر او مخ تېرېږي کله کله د عتاب خپېرې شي او په مخ لکېږي ما په دغه دنيا کېنې دغه راز اضداد ډېر ليدلی او مختلف واقعات راته معلوم دي.

هوا! په دنيا کېنې عجيب و غريب واقعات ډېر پېښېږي مگر افوس چه يا پتېږي او يا په بل رنگ ښودل کېږي زما د ژوند افسانه هم د دنيا د لوی او زاړه کتاب يوه پاڼه ده زه کوبښن کوم چه دا افسانه د حقيقت روح ولري او رښتيا وي مگر تاسی به يو هم دېته حاضر نه اوسئ چه خپل ځان لکه څنگه چه ياست هغسې ښکاره کړئ نو که دا قصه څه زياتی او کمی ولری ما معذور وکئئ هېڅ قصه ټوله رښتيا نه وي مگر خلق بې اوري دروغ لا تر اوسه داسې نه وي رټل شوی چه نه بې څوک ووايي او نه بې څوک واورې.

اوس هم ډېر خلق په دروغو پيشرفت کوي او د دروغو په ستاينه لوی لوی خلق له ځانه خوشحالوي. د حقيقت ويل دومره گران کار دی چه بې له ښاغلی رجب خانه (تصوري انسان) بل څوک دا کار نه کوي. مگر هغه هم خلقو په دومره خپرو وهلی چه ونه بې له یوی لوبشې نه جکېږي او هر څوک پرې خاندې. خبره له خبرې ولاړېږي زه هم لکه ځينې کسان چه تش گړېدل بې مطلب وی او د نتيجه غم ورسره هېڅ نه وي له مطلبه لږ لږې شوم او قصه بلې خواته ولاړه نو بېرته د خپل مقصد ته راگرم او د خپل ژوند قصه را شروع کوم مگر نه پوهېږم چه دا قصه له کوم ځايه شروع کړم او تاسې له کومې برخې سره ډېره مينه لرئ. کله سړی د خپل ظلم او بې رحمی قصې کوي خلق ورته توريالی وايي مگر بالعکس د لویو سينو خاوندانو ته بې ننگه او بې غيرته وايي ځينی نور کسان وی چه هغوی ظالمان بدگني او د هغوی کار نامو ته په بد نظر گوري. زه نه پوهېږم چه ته (د قصې لوستونکی) څوک بې او څه راز ذوق لري زما مشاهدات ستا د تعجب موجب گزوي او که عادي درته ښکاري.

هغه وخت چه زه د دنيا له ظلمونو ځنې لانه وم خبر، د چنکيز او هلاکو قصې مې نه وې اورېدلی د دښمنانو بې رحمي راته هېڅ نه وه معلومه د جنگ او جگړو پانې مې نه وې لوستی، د حسد او عداوت اور می په زړه کېنې نه و بل شوی د دعوو او دنگلو محکمه مې نه وه ليدلی د دنيا مينې راباندې غلبه نه وه کړی، سبائي له خوبه را پاڅېدم سترگې مې ومښلې ښکته پورته مې وکتل د کور و کلي خلق راته بل راز ښکاره شوه او بل راز سبا مې تر سترگو شو، هر سړی به بل ته ورنږدې کېده او په غور کېنې به بې څه ورته وويل ورو کوچنيانو به په کوڅو کېنې نارې وهلې چه نن بې فلانکی ... وژلی بل به ويل چه په چاره بې حلال کېږدی، ښځو به ويل خدای دې دا کلا او دا پتي درنه پاته کړی زمکه ښه ده که ورور؟ د چا دی څه وکړه خو خپل ځان دې يو ستوی کړ. زه پدې خبرو ښه نه پوهېدم چه دا څه وائي او څوک يادوي له کومې ښځې به مې چه پوښتنه وکړه چه څه شویدی او څه خبره ده؟ همدمره به ئي وويل: (څې کئې زويه خدای دې دی ووهی) زه به هېڅ پوه نشوم او حيران به پاته شوم چه دا خلق نن ولې داسې خبرې کوي چه زه پرې نه پوهېږم او ما نه پوه کوي.



يو ساعت وروسته د كلي بنځي ټولې شوې او يوه بل كلي ته تللې زه هم ورسره ملګری شوم او يوه كاله ته ننوتو چه ډېری بنځي راټولې شوي دي، څوك ژاړی او څوك خبرې كوي ځينې اوږه لمدوي او ځينې په لويو لويو ديګيو پسې اورونه بلوي. د كوتې په مينځ كښی څوك اورد پروت دی او شاوخواپې بنځي ناستې دي لكه بدلې څه وائي او ژاړي.

يوه بنځه چه نوې راغله ژرېې هغه سپينې څادر لرې كړ او په چينغو بې لاس پورې كړ، زه هم ورنزدې شوم ګورم چه يو سړی په وينو كښې لبت پټ پروت دی او لكه پسه چا حلال كړیدی يوه بنځه چه د كلي د ملا بنځه ده د كوتې په كنج كښې ناسته ده خبرې كوي او نورو بنځو ورته غور نيولي دي هغې بنايسته ډېرې خبرې وكړې خو ماته اوس نه دي يادې چه څه بې ويل، دومره مې په ياد دی چه شهيد شهيد به بې ډېر ويل او د جمعی شپه به بې هم يادوله.

زه په همدغه ورځ وپوهېدم چه شهيد دغه مړي ته وائي چه چا حلال كړیدی او په وينو ككړ دی ځكه چه نورو مړو ته به چا شهيد نه ويل، وروسته بيا پدې هم پوه شوم چه دا سړی د خپل ورور له لاسه وژل شويدي يعنې ورورېې غلو ته پيسې وركړیدی چه هغه مړ كړي او مال بې ده ته پاته شي دې خبرې زه وډار كړم او هره شپه به مې غله په خوب كښې ليدل ما سره به هر وخت سودا وه چه غله په پيسو باندي خلق وژنې او يو ورور د بل ورور د وژلو دپاره غلو ته پيسې وركوي.

كومه شپه به چه ما ته خپل پلار پيسې راكړې وې زښت ډېر به ډارېدلم چه غله خبر نشي چه د ده په جيب كښې پيسې دي بيا به مې ويل، ځه! غله خو زمونږ مريدان دي او هر وخت مونږ ته شكرانې راوړي او دعا رانه غواړي بيا به راته سودا پيدا شوه چه هغه نور غله چه د فلانكې صاحب مريدان دي هغوی رانشي او ما په پيسو مړ نكړي. يوه بله ورځ چه يو سړی زمونږ حجرې ته راغلی و او ما ته بې څه پيسې راكړې خلقو به ويل چه دی د غلو مشر دی او هر وخت خلق په پيسو باندي وژني، ما به په زړه كښې ويل دې چه په پيسو باندي سړی وژني نو ما ته بې ولې خوشې په خوشې دومره ډېرې پيسې راكړې، بيا به مې ويل دا پيسې بې چه ما ته راكړې اوس په نورې پيسې ورسره نه وي او كوم بل سړی به مړ كړي چه له هغه نه پيسې واخلي. خلقو به ويل چه دی د سيدانو ډېر تابع دی او د لوی ځوان (حضرت عبدالقادر جيلانی قدس سره) په نامه ډېرې شكرانې د ده نسيانو ته وركوي، زه به پدې خبرو ډېر خوشحاله شوم چه ښه ده غله خو زمونږ د نيکه تابع دي او له مونږ نه وېرېږي.

زه هغه وخت په څه نه پوهېدم نو هر څه به مې چه په زړه كښې وګرزېدل هغه به مې ويل، يوه ورځ مې له خپل لالا (سپين زيری خدمتګار) څخه پوښتنه وكړه چه لالا دا لوی ځوان هم د غلو مشرو، چه غله بې دومره تابع دي او مونږ ته د هغه په خاطر دومره ډېرې پيسې راكوي هغه راته ډېر په قار شو چه پام كوه! بيا داسې خبره ونكړې چه ډېر وبال دی او سړی ډېر ګنهكارېږي. زه پوه شوم چه خداپرو ډېره بده خبره مې كړېده چه لالا راته دومره په غصه شو، نو پخپله خبره ډېر پښيमानه شوم او زښت ډېر ووېرېدم، وروسته لالا پخلا كړم او راته بې وويل لوی ځوان په خدای باندي ډېر ګران او د خدای

نازولی دی په کوم حای کښې چه غله ایسار شی او سخته پرې راشی نو چه لوی حوان یاد کړي سمدلاسه ور رسېږی او خدای پې ساتي. ده دا خبری همدغسې کولې او ما ورته غور نیولی و ځکه چه ما دغه قصې کله نه وې اورېدلي او د قصو ډېر شوقی وم، هره شپه به د تناره په غاړه ناست وم او بنځوته به مې زاری کولې چه ما ته قصې وکړی خو دا د لالا قصې راته چا نه وې کړې او زه نه وم خبر چه لالا هم په قصو باندې پوهیږي. پس له دې به هره ورځ لالا ته ورتلم چه ما ته د لوی حوان قصې وکړه لالا اول راته د هغه د ژرندگړی قصه وکړه او دې قصې ته ډېر خلق راغونډ شوه چه زمونږ ژرندگړی هم حاضر و. لالا وویل د لوی حوان یو ژرندگړی و، چه له خلقو نه به پې زښت ډېر مزد اخیست د ده پاوی نیم چارک و او چارک پې نیم من و هر چا به چه د ده ژرندې ته غنم راوړل په دغو کابو به پې ترېنه مزد تاله او د خلقو غنم به پې چه تلل د هغو دپاره ورسره نور سپک او کچه کانې و چه لږ غنم به پې ډېر خېژول. د ژرندگړی ټول عمر دغه کارو چه خلق وغولوي او غلا وکړي. دا ژرندگړی چه مړ شو او په قبر کښې پې کېښوده فی الحاله ورته نکیر منکر حاضر شوه چه د اور گرزونه پې په لاس کښې و او له ده نه پې پوښتنه کوله چه رب دې څوک دی؟ پیغمبر دې څوک دی؟ او د چا په دین پې؟ ژرندگړی په دی خبرو خبر نه و او ویل پې زه نور نه پوهیږم خو د لوی حوان ژرندگړی یم چه د پاو په حای مې نیم چارک مزد اخیست او د چارک په حای نیم من. تر څو چه مړ کېدم زما دغه کار و او پې له حضرت غوث الاعظم نه بل څوک نه پېژنم پدی وخت کښې ملایکو گرزونه پورته کړه چه دی پرې وولي ژرندگړی وویل یا غوث صاحب رارسېږه!

هغه فی الحاله ور ورسېده او گرز پې په هوا کښې ونيوه چه زما له ژرندگړی سره د چا کار نشته او دی له دې سوال او جواب څخه معاف دی ملایکو ویل مونږ مجبور یو چه له هر چا نه دغه تپوس وکړو او د خدای له لورې مونږ ته همدغه شان امر شویدی لوی حوان ورته وویل هغه وخت چه پاک خدای له تاسو یعنی ملایکو سره مشوره کوله چه زه په زمکه کښې بنیادم پیدا کوم او تاسی وویل چه هغه خونونه او فسادونه کوې آیا تاسې له هغه نه ښه پوهېدلی؟ او د انسان کارونه تاسو ته زیات معلوم و؟ تاسې ماته دغه جواب راکړئ او بیا زما له ژرندگړی پوښتنې وکړئ دلته ملایکې پې جوابه شوې او د پاک خدای حضور ته عرضې ورغلې چه مونږ لوی حوان د خپل ژرندگړی سوال و جواب ته نه پرېږدي او له مونږ نه دغه شان پوښتنې کوي د لوی خدای له حضوره ورته امر وشو چه تاسې له هغه سره عرض نلرئ هغه زما د محبوب ژرندگړی دی.

دا قصه چه تمامه شوه د مجلس ټولو خلقو وویل په رښتیا چه لوی حوان د خدای نازولی دی او د خدای په دربار کښې ډېر قدر لري، ده ته خدای همدومره مرتبه او درجه ورکړی وه چه د دولس کالو غرقه بیړی پې له دریابه را واپستله. دلته زما دپاره بله سودا پیدا شوه چه د غرقې بیړی قصه به لا څنگه وي؟ خو ښه و لالا په قصو راغلی و او زما له خواهش نه د مخه پې دا قصه هم شروع کړه چه یوه کونډه ښځه وه او یو حوی پې درلود هغه چه حوان او حلمی شو مور پې ورته کوزده وکړه او څو



ورځې وروسته ېې واده شروع شو د کونډې ځوی خپله ناوې په بېړۍ کې سپره کړه او کور ته ېې راوستله پدې وخت کې ښې نا څاپه له کومې خوا مخالف باد راواوت او بېړۍ له ډول او سرنۍ او ناوې سره په سند کې غرقه شوه کونډه چه له دې قصې خبره شوه له ډېره غمه لېونی شوه او شپه ورځ به ېې ژړل په آخره کې له کوره ووتله او د بزرگانو په در بار کې به ېې چينې وهلې او ټول خلق ېې نارامه کړی و. پس له دولس کالو چا ورته وويل چه ځه! لاړه شه! لوی ځوان ته عرض وکړه د هغه په دعا باندې ډېر ډېر کارونه کېږي او سوالونه ېې د خدای په دربار کې قبلېږي بوډۍ لاړه او لوی ځوان ته په ژړا شوه او خپله قصه ېې ټوله ورته وکړه لوی ځوان ورته وويل اوس وخت ډېر تېر شوی پس له دېنه هېڅ نه کېږي ته خپل خدای ته صبر وکړه خدای به ېې په اخرت کې اجر و نه درکړي.

بوډۍ په چينغو او کوکو لاس پورې کړ چه ستا له درباره هېڅوک نا امیده نه دی تللی او د هر چا مراد دلته تر سره شویدی زه هېڅکله له دې درگاه نه نه ځم او په همدې خاورو کې به رغړم د کونډې چينغو او فريادونو د لوی پير مهربانی را وخوځوله او کونډی ته ېې په ډېر جوش دعا وکړه يو ساعت وروسته د خدای په امر د سیند له مینځه بېړۍ را ووتله او هماغه خلق له ډول و سرنۍ سره امانت و سلامت را ووتل د ناوی په سر باندې هماغه درۍ ایښی وې او هېڅ تغیر پکې نه و راغلی دغه خلق ټول د سیند مایانو او کبانو خوړلي و مگر پاک خدای د لوی پير په دعا د مایانو له خولو را و اېستل او بېرته ېې ژوندی کړه دلته ما له لالا نه پوښتنه وکړه چه هغه ورځ چه د فلانی مور مونږ کړه راغله او زمونږ نغری ېې ښکلول هغې وويل لوبه ځوانه که دې د دولس کالو غرقه بېړی اېستلی دی زما ځوی به هم له بندۍ خانې را وباسې، هغې نو همدغه بېړۍ ښودله لا لا وويل هوا همدغه بېړۍ ېې یا دوله او په همدغه امید خلق تاسې ته راځي او ستاسې دعا اخلي. د کوچنیوب نا پوهی وه زه په ښو او بدو ښه نه پوهېدم او بېعقله وم بیا می لا لا ته وويل دا خلق نو د مایانو له خوله څنکه را ووتل هغه مایان چه دا خلق ېې خوړلي و دا دولس کاله په هماغه سیند کې پاته و او چا نه و نیولی؟

دا دومره ډېر دروغ څنکه خلق مني او غور ورته نیسي لالا دا ځل ډېر په قار شو، نږدې و چه ومې وهي خو خلقو ایسار کړ چه خیر دی وروکی دی نه پوهېږي، پس له دېنه بیا ما له چا نه پوښتنې نشوې کولی او ډېر اعتراضونه ډېرې سوداگانې به راته پیدا شوی مگر اظهار به مې نشو کولی او په مجلس به غلی او چوپ ناست وم ځکه چه لالا راته هر وخت ویل واړه باید د لویو په مخکې خبرې ونکړي او په ادب ناست وي، وروسته تر دې به مې د لالا او نورو خلقو په خبرو کې خبرې نه کولې او هر څه به مې چه اورېدل هغه به راته صحیح ښکارېده، ټول ورځ به مې د بزرگانو قصې اورېدلې او په آخره کې به ما هم خلقو ته ښې ښې قصې کولې، کله کله به ښځې هم را ټولې شوې او زما قصو ته به ېې غور نیولی و زما په خبرو کې به هم چا خبرې نشوې کولې او ما ته به په لږه خبره ډېر قهر راغی او ښیرا به مې وکړې خلق زما له ښېراو نه ډېر ډارېدل او زما لاسونه به ېې ښکلول دوی به ویل چه ټول سیدان همدغسې ژر ژر په قارېږي خدای دې سړی د دوی له قهره ساتي دعاېې نه لکېږي مگر ښیراېې



ټك و پتری وي. خبره بیا رانه بلې خوا ته ولاړه د غلو او شهید قصه نیمگړی پاته شوه زه باید دا قصه پوره کړم او اخر ته یې ورسوم. پدی قصه کښې د سکه ورور ظلم او د پلار بیرحمي بیا نېري له دې قصې نه د دې وخت مسلماني او د دې زمانې وروري، د حاکمانو او مامورانو بې غوري څرگندېږي. تاسی زړه مه تنگوی زه به تاسی حقایقو ته ملتفت کړم او د خپل کلی او کور مظالم به دروښیم هغه شهید چه پخپلو وینو کښې لمبېدلی و یوازی نه و یو بل سړی هم ورسره په یوه چورکی حلال شوی و چه هغه د ده مزدور او خدمتگار و. هغه بله هېڅ ګناه نه درلوده او یوازی پدی جرم ووژل شو چه غله یې وپېژندل او د دې احتمال موجود و چه سبا ته به رښتیا او حقیقت ووايي.

هغه څوک چه له غلو سره اشنا وي یا هغه سړی چه رښتیا او حقیقت بیانوي باید ووژل شي او ژوندی پاته نشي. دغه دوه تنه په یوه شپه پخپل کور کښې شهیدان شوه مگر یو هم په دغه جرم بندي نشو او نه پکښې څوک په لښته ووهل شو ځکه چه عارض او مدعی موجود نه و او د خلقو له خوا هم قاتلان ونه ښودل شوه. دغه رشوت خواره حاکمان او علاقه داران پخپلو چوکیو او قاضیان و مفتیان د شریعت په مسند ناست و. دوی ټول د قتل حای ته حاضر شوه او په هغه ټغره کښېناستل چه خونیان هم ناست و، هغوی ته یې د مړو دعا هم وکړه.

خلق ښه خبر و چه قاتلان د شهید له وروره د دوه قتلونو پیسې غواړي او هغه د یوه قتل پیسې حقي گني او د دې بل قتل په حق الزحمه کښې د شهید د کاله طلاگانې او د ښځوگانې مجرا کوي چه غلو د ښځو له غاړو او لاسونو په زوره اېستلې وي.

ته به وایې چه یو ورور څنگه د بل ورور په وژلو پیسې ورکوي مگر که تا پدې وطن کښې شپې کړی وي نو ډېر تعجب به ونکړې او بې شاهدانو به دغه خبره ومنې.

پښتانه هر وخت خپل او خپلوان وژني او پخپلو چر و حلالېږی زمونږ دغه شهید هم د خپل ورور له لاسه ووژل شو او پلار یې هم په دغه قتل کښې شریک و. کله چه د شهید پلار (مشر خان) مړ کېده نو د کلي ملا صاحب او څو تنه سپین ږيري یې د وصیت دپاره را وغوښتل چه تاسې شاهدان اوسې زه خپل ټول مال کشر حوی ته تملیکوم او مشر حوی مې زما په مال کښې څه برخه نلرې ملایانو وویل ستا وصیت او تملیک د مرض په وخت کښې دی او شریعت یې نه مني مگر مونږ به ورته یوه لاره او روایت پیدا کړو چه په شریعت باندي دا خبره برابره شي که څه هم له شرع مخالف کار دی او د وارثانو محرومول خپل ځان د خدای له رحمته محرومول دی. خان پدی خبره ډېر خوشحاله شو او ملایانو ته یې سپینې پکړی په سر کړې.

هغوی قلم او کاغذ واخیست د خان ټول نقد و جنس مال یې چه په لکونو روپو قیمت یې درلود په دوه زره روپو یې د خان په کشر حوی خرڅ کړ او دوی پرې شاهدان شوه.

په دغه شرعی حيله دوی د خان ټول جايداد دوه زره روپۍ وگڼلې او د خان ميراث يې همدغه پیسې وگڼلې چه باید پس له مرگه د خان په وارثانو تقسیم شی او هر څه د خان کشر حوی ته پاته شي.

دا حيله د ملا صاحبانو په فتوى جوړه شوه او كاغذ وليكل شو خان دوه ورځې پس پتې سترگې اخرت ته ولاړ او د خپل دغه كار عاقبت يې نه لیده حكه چه متاسفانه په دواړو سترگو وروند و او څه بې نه لیدل. د ډېر تعجب خبره ده چه د رانده خان په نظر كښې يو ځوى لكه يوسف ښكلي اومنلى او هغه بل ورته پردى او بيگانه معلومېده كه څه هم دواړه د يوى مور او يوه پلار زامن و او سكونى وروڼه بلل كېده. خير بې سترگو پلرونه همدغسې كوي مگر كورو به چه دواړه وروڼه پس د ده له مرگ څه كوى؟ هر كله چه د خان د تكفين او تجهيز مراسم او د فاتحى خبره خلاصېږي، مشر ورو د خپل كشر ورور سره د ميراث دعوه كوي هغه د ملا صاحبانو او سپين رېږو په امضاء د پلار خط را باسى چه ټول مال يې په دوه زره روپو په ده خرڅ كړيدى او هغه دوه زره هم په كفن او اسقاط لكېدلى دى، مشر ورور حيران شو چه څه وكړى؟ او خپل حق څنگه ثابت كاندي؟ پس له فكره د هغه بل كلي ملا صاحب ته ورغى او له هغه نه بې روايت وغوښت هغه ملا صاحب د خان مشر ځوى ته مسلى پيدا كړې چه دا بيع صحيح نه ده حكه چه يو خو غبن فاحش دى او بل دا چه د خان نغدې روپۍ هم په زر هاؤ دي چه له ډېرو اجناسو سره په دوه زره روپۍ د خان په كشر ځوى خرڅې شويدى او دغه شان بيع باطله ده چه د فقه په معتبرو كتابونو كښې څه جواز نلري. د خان دواړه زامن پخپل مينځ كښې د دنيا په هېوكو ونښتل او فيصله يې ملايانو په راز راز مسايلو پيدا كولو ورځ په ورځ گرانوله د دوى مخالف د پنځو تنو مسلمانانو په وجه چه د خير خواهۍ په ډول په مينځ كښې كرزېدل ډېر شديد شو په اخره كښې د خان كشر ځوى له خپلو دوستانو سره مشوره وكړه هغوى وويل دوه زره روپۍ بايد ملنك خپلو ته ور كړو چه بېگاته يې مړ كړى او له شره بې خلاص شو پدې خبره كښې كشر خان څه قدر غلى شو او فكر وېوور. د مرگ خبره البته څه اسانه خبره نه ده او ارومرو پكښې سړى څه قدر متردد كېږي. د خان ناظر ډېر عكاك و او پوه شو چه خان پدې فيصله كښې چرتي شو او فكر وېوور نه چه دا خبره رد كړي او بل فكر وكړي. په همدغه موقع كښې يوه سپين رېږى غږ كړ چه بې له دېنه بله چاره نشته كه مونږ دا كار ونكړو هغه بې كوي او همدغو غلو ته د كشر خان په وژلو پيسې ور كوى دلته د كشر خان په زره كښې سودا پيدا كېږي او ملا صاحب ته مخ اړوى ملا صاحب وويل كه څوك د چا د مرگ اقدام كوي نو مرگ يې روا دى او د ځان مدافعه لازمه ده (اقتلوا المودى قبل الايزا) زمونږ ملا صاحبان چه په عربي څه ووايي نو بيا پكښې د شك او ترديد مجال نه دى او بې تحقيقه بې هر څوك مني.

كشر خان چه له يوې خوا د سپين رېږ و او هوبښارانو مصلحت وليد او له بلې خوا د قتل فتوا هم صادره شوه خپل خير بې د ورور په قتل كښې وليد او غله يې را وغوښتل.

غله د ناظر اشنايان او خپلوان هم و او بې له پيسو نه هم د چا په وژلو نه و ايسار نو چه دوه زره روپۍ هم ور كړى شي او د ناظر لحاظ هم ورسره وي پدې قتل كښې به ولې حنډ او معطلې پېښېږي.

غله بېگانه ته ځي او د خان د مشر ځوى په كاله لوېږي هغه چه غله ويني او پوهېږي چه هېڅ نشم كولى غلو ته عذرونه او زارى كوى مگر د غلو او داړه مارو زرونه مونږ غوندي نه دى او له تورو كاپو نه



هم كلك او سخت دی د هغوی دپاره وژل او حلالول هېڅ نه معلومیږي. خان که هر څومره وعدي وکړي چه زه به هېڅکله د میراث دعوه نه کوم او د خپل ورور نوکري به کوم چا په ده باندې رحم ونکړ او په پڅه چاره یې حلال کړ. د خان نوکر چه له کوره د بهر وتلو اراده وکړه هغه یې هم را ونيو او همدغه معامله ورسره وشوه یعنی دواړه د جمعی په شپه شهیدان شوه. سبا ته چه په کلي کښې رڼا شوه او خلق په کوڅو کښې وگوزېدل هر څوک له کیفیت نه خبرو چه بیځا څه وشوه او د چا په امر وشوه؟ ته به وایې د اسمان ملایکو ټول خلق خبر کړی و او د لویو ورو، بنځو او نرو غورو ته دا خبره پوره رسېدلې وه چه پدی قتل کښې څومره پیسې ورکړی شوی او دا کار چا د چا په وسیله او ذریعه وکړ. دا خبره دومره رسوا شوه چه کانه او رانده هم پرې خبر شوه او بنځو به دگودر په غاړه همدغه خبرې کولې مگر حاکم او علاقه دار، قاضی او مفتی خدای داسې کانه او رانده کړه چه هیچا ته یې هېڅ ونه ویل او حق العبد څه چه حق الله پسې هم ونه گوزېدل. توبه خدایه خدای هېڅکله دغسې نه کوي دوی رشوت او پیسو دغسې کړه هغه پیسې چه غلو اخستې وې دوی هم واخستلی او لمر یې په کوته پټ کړ. دوی هم غله و مگر هغه نورو د شپې غلا کوله او دوی په رڼا ورځ. د اولس خلق هم غله شوه او غله یې پټ کړه په تحقیقاتو کښې یې وویل مونږ مسلمانان یو دروغ نشو ویلی او په ناحقه څوک نشو ښودلی مونږ غله او قاتلان نه پېژنو، مقتول له هیچا سره دښمنی نه درلوده چه مونږ یې معرفی کړو. پدې خبرو باندې د کلي سپین زړیو او مسلمانانو گوتې ولکولې او دسختونه وشوه.

هیچا دا ونه ویل چه د دواړو ورونو تر مینځ څومره مخالفت و او دښمنی یې کوم حد ته رسېدلې وه د حاکم هم هېر شوی و چه دواړه وروڼه هر وخت حکومت ته د څه دپاره راتله او یوه د بل په حق کښې څه ویل. د مقتول صغیر حوی پیغله لور او کونډه بنځه پاته شوه، هغه مال چه د مقتول په کور کښې و غلو وېور او یو څه جز ئي شیان پاته شوه. زمکې، طلاکانې ژرندې پایکوکانې، د غلو گودامونه نغدې روپۍ او فرش و ظرف هر څه د مقتول ورور ضبط کړه. اوس به گورو چه له ورته و سره څه کېږي او دغه مظلومان د چا رحم او کرم ته سپارل کېږي؟ دا خبره د محکمې قاضی صاحب ته مفوضه وه چه باید د صغیر غم و خوري او هغه لږ غوندې مال چه صغیر ته پاته دی له صغیر سره یې یوه صالح متدین او خیر خواه وصې ته وسپاري چه په ښه سریتوب مشهوروي او له خدایه ډارېږي.

هوا! د شرع له خوا قاضی صاحب پدې مؤظف دی چه باید ډېر ښه سړی د صغیر دپاره وصي مقرر کړی چه هغه د ډېر رحم او ډېرې عاطفې خاوند وي او د یتیم مال نه خوری په همدغه اساس د صغیر تره وصي مقرر شو او صغیر له خپل مال سره د پلار قاتل ته وسپارل شو، د صغیر مور خود هغه کونډه وه او د پښتنو په عرف کښې یې له بل چا سره نکاح نه وه روا ځکه یې په عدت کښې د کلي سپین زړی او ملا را وغوښتل او نکاح یې پرې وتړله. خپله پیغله ورېره یې هم خپل کورته راوستله چه د ده په قبضه کښې وي او پخپله خوښه ځانته کوم مېړه پیدا نکړی. په صغیر باندې نه پوهېږم څه وشوه؟

او څه ورپېښ شوه خو ورځې وروسته يې مړی له کلا را ووت او د پلار پخوا کښی خښ شو پلار خوږې شهيد و مگر دغه شهيد زاده ته چا شهيد نه ويل ځکه چه د جرح علامات نه و موجود او په دوا باندې مړ شوی و. هماغه کار چه غله او داړه مار يې کوی ځینی طبیبان يې هم کوي او له هغوی نه په وژله کښې کم نه دي مگر د دوی دلاس مړی د شهيدانو درجه د خلقو په نزد نلري. د صغیر مور د دې لامله چه د مینې او محبت په اثر چا پرې نکاح نه وه تړلی بلکه د ضرورت او مجبوریت په سبب د خان په نامه شوې وه او مصلحت دا نه و چه له دغې ښځې څخه خان اولاد ولري ځکه چه د خان د ګرانې او اصلي ښځې اولادونه ډېر و نو (کا المعلقه) په کاله کښی ناسته وه او د کور خدمت دپاره وه مگر پخلی يې نشو کولی چه په کتو کښی زهر وانچوی مگر ځای به يې جارو کاوه او ناولی کالي به يې مینځل د همدې لامله نشم ویلی چه د دې ښځې لاس د خان په کالیو نه دي لګېدلي ځکه چه د مینځلو په وخت کښی يې د هغه ناپاکه جامې په لاس کښی اړولی را اړولی دی.

خان دغې ښځې ته هېڅکله نه کتل او داسی رویه يې ورسره نیولی وه لکه چه اوس يې هم د ورور کډه وې او بل راز کتل ورته له عفت او عصمت نه مخالفه خبره وې. زمونږ خان ډېر دینداره سړی دی او پردی ښځې ته نه ګوری مگر بې مېړه خدمتکاره يې خوبسېری او ځان پرې چاپي کوي. دا ښځه کله خان بام ته هم نه ده پرې ایښی چه بهر دنیا وګوری او څوک وویښی یا بې څوک وویښی. د دې ښځې پلو پس له هغې شپې چه غله او خونیان په کور را ننوتلي و بیا چا نه دی لیدلی او نه د چا لاس د دی په لاس لګېدلی دی. په هغه شپه خوږې البته غلو له لاسونو بڼګري ایستلي دي او د غاړې ګانه يې هم ورته نه وه پرې ایښی. زمونږ خان د خپلی ورېرې په باب کښی هم ډېر فکر وکړ چه څنګه يې کړي او چا ته يې ورکړي. رېباران خو ډېر راتله مگر خان ته خدای ډېره دور اندیشی ورکړېده او ډېر لرې ګوري، دومره لرې هم نه چه اخرت ته وګوری مگر د دنیا په کارو کښې يې نظر تر ډېر لرې ځایه رسېږي. دی پدې پوهېده چه که دا ښکلی پیغله د کوم نارینه پښتون کور ته لاړه شي او په هغه کښې د جرئت او شجاعت جذبه موجوده وی نه چه کومه ورځ د دې نجلۍ د پلار انتقام واخلي یا په میراث دعوه او جګړه وکړي نو ځکه يې یو بې ازاره او مړی زوم ولټاوه چه د ده په مخکښې کله زړوره خبره هم ونکړې. د خان له تالو نه د هغه په کور کښی تر اوسه کوم اولاد هم پیدا نشو چه د ده له اولاد سره د پلار او نیکه دښمني تازه کړیې. تاسې ګمان مه کوی چه دا کومه خیالی افسانه ده او لیکونکی له ځانه خبرې جوړوي، ما تعهد کړی چه رښتیا به وایم او څه مې چه لیدلی هغه به بیانوم. دا قصه زمونږ د کور او کلی یو واقعی سرګدشت دی او اوس هم لا خاتمه نه ده موندلی هغه کونډه اوس هم لکه معلقه ناسته ده او د خان وریره اوس هم ژوندی ده او خان سلامت هم حیات لري، پدی خبرو لا دومره وخت نه دی تېر چه د زمانې په مرور ځانګې او ښاخونه پیدا کړي او مبالغې پکښې وشي. زه پدې قصه کښی یو طرفه قضاوت هم نه کوم او نه له عناد نه پکښی کار اخلم له دې سړي سره که څه هم د خدای دپاره بغض لرم مگر محاسن يې نه پټوم او وایم چه دی په کور او کلي کښې په ډېرې



دینداری او ښه سپړتوب مشهور دی او ټول خلق ورته حاجي صاحب وائي. دی وروسته د ورور له وفاته حج ته هم ولاړ او حاجي صاحب شو. حاجی صاحب هېڅکله د قرآن کریم تلاوت نه قضا کوي او پنځه وخته مونځ په مسجد کښې په جمع کوي که څوک ووايي چه په لس کالو کښې به ده یو لمونځ هم نه دی قضا کړی وې مني ځکه چه په لمانځه ډېر ټینګ دی او هغه وخت چه د ده ورور ژوندی و هم په لمانځه باندې کلک و. حاجی صاحب هغه عملونه چه ډېر لږ ګناه پکښې وي بد ګني په چلم باندې بې کله خوله نه ده ایسی او نه بې کله نسوار په خوله کښې اچولی دی. دوه یا درې کاله بې څه پیسې د ذکات په نامه خلقو ته ورکړې مګر وروسته بې پیسې د غلی د قیمتی په وجه ډېرې زیاتې شوې او زکات اېستل ورته ګران کار معلوم شو.

حاجی صاحب زښته ډېره غله اخلي چه زرو خروارو ته به رسېږي، دا غله دی د کال تر اخره ساتي او د ډېرې قیمتی په وخت کښې په ډېر ګران نرخ خرڅوي هغه وخت بې هم په نغد و نه ورکوي او تر یوه کاله بې پور ورکوي په همدغه سبب بې خلق یو په یو نیم یو په دوه له موجوده نرخ نه ګرانه اخلي که د نورو په شل خرڅېږي د ده په دېرش ځي. د ده دا عادت دی چه نغدې روپۍ هم په کور کښې نه ساتي او په ګروپوئې بندوي. ملا صاحب ده ته د ګروۍ په نامه سودا هم روا کړیدی یعنې بیع جایزي ورته واپې علاوه پدې بې یوه بله خبره هم ورته په غور کښې ایسی ده چه د ګروۍ په پیسو زکات هم نشته ځکه نغدې روپۍ په کاله کښې نه ساتي او ټولې په ګټه بندوي چه څاره بې بنده نشي. د همدی لامله ډېر ځله د ګروۍ ګټه په اصل ګروۍ زیاتوی او په دوه کالو کښې بې پیسې دومره شي چه باید د زمکې خاوند قطعې او بیع بات قباله ورکړي.

دا قصه نوره په همدغه ځای پرېږدم زموږ حاجی صاحب به نور د یادولو حق نه لری ځکه چه هلته نور هم ځینې خانان او ملکان شته چه ډېر خلق بې بې تیغه او په تېره تبخ حلال کړيدي او عالم بې په سره اور اړولی دی که څوک دغه مظالم لیکي نو خانان او ملکان لا څه کوی چه د پاچا صاحبانو کارنامې هم په یوه کتاب کښې نه تمامېږي او دغه چنگیزی افسانه نه خلاصېږي. د اولس حال او د دوی د مشرانو رویه له همدغې یوې نمونې څخه معلومېدلی شی. زما مدعا دا نه ده چه تاسو ته د ظالمانو اعلی او کامله نمونه وښیم چه په سل هاو تنه بې وژلي او ډېرې مېروښی بې په جبر او زور په دار اسلام کښې خپل کور ته ننوېستلي دي. زما مطلب دلته همدغومره دی چه د یوه متدین مسلمان او لمونځ ګذار حاجی مسلماني لږ غوندې ښکاره کړم او هغه په همدغومره تذکر معلومېږي.

د دې قصې د بیان باعث دا نه و چه ظلم او بې رحمې پکښې ډېره زیاته ده بلکه دا د یوه ښه سپړي حکایت و او زما په حیات کښې لمړۍ واقعه وه چه زه بې د دې خلقو ظلمونو ته ملتفت کړم او په کوچنیتوب کښې ورسره آشنا شوم. نو دا قصه د ظلم او جبر لوره او کامله نمونه مه ګني ځکه چه دا خو د دوه ورونو د ورورولۍ مقابله ده او ورور وژل څه دومره نا آشنا خبره نه ده دلته ډېر کسان د خپلو ورونو له لاسه څوک په مال او دولت ځینې نور په ښځو وژل شویدی او ځینو خپل پلرونه په قتل رسولی

دي د دې قصې كيف په دغه حصه كښې موجود دی چه د داستان پهلوان يو داسې دينداره مسلمان او نيك سړی دی چه د جمعی په لمانځه كښې تل په اول صف كښې حای لري او په ختمونو كښې مدام د حافظ جی شاته ولاړ وی. پدی حای كښې بايد تاسو ته دا سودا پيدا نشي چه دغه شان ظلمونه په يوه داسې حای كښې چه حاکمان او کوټواليان موجود وي څنگه پيدا كېږي او ولې بې ځوك مخه نه نيسي؟ نو دلته به د دغه حای د کوټوال په باب هم يو څو خبری وکړو. دا عادت دی چه څنگه غر هغسې کربوری زمونږ کوټوال چه د امنیت ساتلو مسئول او د جرایمو او جنایتونو مخه نیوونکی و یو عادی سړی نه و او فوق العاده استعداد بې درلود چه باید سړی ورته ګوته په غاښ کړي. د ده مهارت او چالاکی په بده لاره كښې صرفېده او د ده له پوهې نه ډېر فجايع پيدا کېده. څومره غله او خونيان چه هلته موجود و ټول د ده په حای را غونډېده یو وخت دی پخپله د یوې داړې مشر و. ده په قلم باندې ډېرې غلاګانې کولی شوې او په ژبه بې ناحقې خبرې حقې ښکاره کولې. غله او پوليسان دواړه د ده په لاس كښې و او غلاګانې به هم د ده په امر کېدلې. د ده دا کار و چه داړه به بې په يوه ماړه کور وغورځوله او د غلا په مال كښې به بې په سلو كښې يو سل و پنځوس خپله برخه اخستله. تعجب مه کوئ! کله به بې داسې هم وکړه چه د سلو روپو په غلا كښې به دوه سوه د ده وي ځکه چه په هره غلا كښې نيم برخه د ده وه مګر سبا ته به بې چه بې ګناه خلق ونيول او بنديان به بې کړه له هغوی نه به بې هم په رشوت كښې ډېر څه واخستل نو د غلو به نيمه وه او د ده به لکه ابی- يوه نيمه شوه. ډېرې داړې به ده د دې دپاره غورځولې چه خپل مدعيان او مخالفين پكښې ونيسي او زاړه انتقامونه واخلي. کله به چه د ده په منطقه كښې غلاګانې ډېرې شوې او دا خبره به اوچته شوه چه د هغه بل ولايت د کوټوال په منطقه كښې ډیره غلا نه كېږي نو بيا به بې داړه مار هلته ولېږل چه په هغه حای كښې لاس واچوي او يو څو داړې هلته وغورځوي چه د ده داړه ماري پكښې ورکه شي. د د مشورې په مجلس كښې هم ډېرې غلاګانې کولې او د تحقیقاتو پانې به بې بيخي په بل راز ولوستلې او ډېر حقایق به بې پكښې پټ كړه يعنې په ژبه به بې هغه څه ولوستل چه په پانو كښې به نه و بلکه عكس به بې و. دی هېچا په غلا ونه نیوه او تر اخره چا دا تمیز ونکړ چه دی کوټوال نه دی غل دی.

د ده په وخت كښې ځينې جرایم په اولس كښې كم شوی و ځکه چه ښكلي به ټول په يوه بهانه کوټوال له ځان سره ساتل او کور ته به بې نه پرېښودل. د ده زیات حرص نور خلق له اخلاقي جرایمو څه قدر ته محروم کړی و د ښځو محبس به تل ډک و او ځينې بيګناه ښځې به هم په دسيسه دغه محبس ته د ګناه دپاره را وستلی شوی. يوه شپه چا د ښار ستر مشر ته وويل چه يوه ښځه په محبس كښې نشته او مدام د کوټوال په کور كښې وي ځينې نورې کله هلته او کله دلته وي هغه را روان شو چه محبس وګوري مګر په هماغه آن کوټوال ته تيلفون وشو چه د زندان ښځې شماری ته بايد خبر اوسې کوټوال د دې په حای چه هغه ښځه له کاله نه محبس ته ولېږي يوه بله ښځه د هغې په عوض په محبس كښې داخلوي او تعداد پوره کوي يعنې د يوه ساعت دپاره هم بيلتون نه قبلوي او پردی ښځه له خپل کاله



نه نه باسي. دا محبس ډېر اسرار او ډېر فجايح لري زه د دې په حای چه دغه اسرار بڼکاره کړم دا بهتره بولم چه پټ يې کړم او په يوه اشاره اکتفا وکړم.

هغه وخت چه دغسې کوټوال موجود و د مملکت مشران او دواک خاوندان هم دغه راز خلق و او دغه شان خلق يې خوښ و. کوټوال خو به په حیلو او دسيسو يوه بڼخه په محبس کښې واچوله او بيا به يې په پټه پخپل کور کښې تربنه ناجايزه استفاده کوله مگر سترو واکدارانو دا هم کولی شوه چه يوه مېړه بڼه له خپل مېړه نه خلاصه کړي او په ډول و سرنی يې خپل کور ته راولي نکاح پرې وتری. دغه شان واقعات ډېر پېښ شویدی او پدی هېواد کښې يې خپل ابتکار بايللی دی. که داسې قصې په يوه بل وطن کښې پيدا شي او يو ليکونکی ورځنې خبر شي هېڅکله به يې دغسې لنډی لنډی خلاصې نکړی او ډېر جزئیات به يې هم له نظر لاندې ونیسی ځکه چه هلته به دغه شان واقعات له عجایبو او غرایبو څخه گڼل کېږي او د ليکونکی ډېر زیات دقت به جلبوي مگر دلته هغه شان نه تلقی کېږي او د ليکونکی زړه زور نه اخلی چه په ډېر شد و مد يې تصویر کړي.

بله دا چه يوه واقعه د وقوع په وخت کښې د حکایت په صورت بيانېږي نه د افسانې په شکل. پدې مورد کښې همدغومره ويل کافی دی چه سړی ووايي په هغه حای کښې چه امران او واکداران د چا ناموس د هغه له لاسه اېستلی شي نو مالونه او جايدادونه به څنگه نشي اخستلی په دغسې محیط کښې رشوت اخستل دا استعداد نلری چه څوک پری رومان وليکي او د چا تعجب جلب کړي.

دا واقعات او حوادث هم د لوبو او ظروفو مثال لري چه وروسته تر ډېرو کلونو په يوه موزيم کښې د تعجب او غرابت شکل و صورت پيدا کوي يا په يوه بل هېواد کښې بل شان معلومېږي.

دغه شيان چه اوس مونږ په موزيم کښې گورو يو وخت په هر کاله کښې موجود او هره ورځ ليدل کېده په هغه وخت کښې چا دې شيانو ته په دغه نظر نه کتل چه نن مونږ ورته گورو همدغه سبب دی چه اوس مونږ دغه فجايح په هغه نظر نشو ليدلی چه نوی نسل يې گوري. اوس زمونږ ادبا او شعرا چه حساسيت يې له نورو زیات دی په دغسې واقعاتو متاثر کېږي او په حساسيت ورته گوري مگر د نورو خلقو په نظر کښې عادي او مانوس معلومېږي. مونږ په يوه مظلومه دنيا کښې پيدا شوي او لوی شوي يو زمونږ شعور او ادراک د کوچنيتوب له وخته د فجايعو او مظلومو منظرې ډېرې ليدلي دي مونږ چه اول حل سترگې غړولي دي يو انسان مو حلال او مذبوح ليدلی او ځینی نور مو د قاتلانو او غلو په نامه پېژندلي دي ځکه بڼه نشو پوهېدلی چه زمونږ په رڼه کښې پسونه او لېوان گڼ کړزي او شپانه يې له رڼې نه نشي بېلولی بلکه ډېر ځله يې پېژندلی هم نشی. پدی ملک کښې د چنگيز او هلاکو طوفانونه راغلی او دلته داسې خلقو حکومت کړی چه د سرونو منارې يې جگې کړي او د انسانانو سترگې يې اېستلي دي هغه ړوند خان چه خپل يو ځوی يې په بل مړ کړ د هغه سترگې هم د هغه وخت حکومت ړندې کړي وې. پدې حای کښې خان او ملک ډېره موده يې قانونه حکومت کړی او حاکم و کوټوال په هيچا باندی هېڅ رحم نه دی کړی. دلته سيد او ملا له ظالمانو سره معاونتونه کړي او ځینی

روحانيون يې هم په اخره كښې بل راز شويدي او په بله جامه كښې يې خلكو ته تكليفونه رسولي دي. دغه راز راز ظلمونه چه دلته تاريخچه او د قدامت حق لري يوې داسې مرحلې ته ورسېده چه ظلم او جبر دوهم طبيعت بلكه اول طبيعت شو او غير طبيعي مظاهر يې څرگند شوه. له دغو مسلسلو ظلمونو نه په مونږ كښې بديني دښمني عدم اعتماد او اجتماعي تنفر پيدا شو او مونږ يې لكه وحشيان غرونو ته وڅيژولو مونږ اوس سمې ته په اسانه نه رابښكته كيږو او په غرونو كښې له ليوانو او پړانگانو نه دومره نه وپريږو لكه چه په ښارونو كښې له انسانانو ډارېږو او له كوټواليانو نه موزره چوى.

دغو اوضاعو په مونږ كښې وحشيانه او ارتجاعي انقلابونه پيدا كړه او زمونږ سټه يې واپستله دا عادت دى چه له ظلم نه ظلم پيدا كيږي او د ظالم و مظلوم جوړه په هېڅ شان نه راځي. د حاكمانو او كوټواليانو ظلم د ملت او حكومت تر مېنځ دښمني پيدا كړه او د حكومت بناگانې يې ونړولې. د خلكو په نظر كښې غله له دغسې كار دارانو نه ښه راغله او غلو موقع پيدا كړه چه زمونږ شاهي ارگ لاندې كړي. هماغه غله چه ما د شهيد له واقعي نه وروسته د قاتلانو او خونيانو په نامه وپېژندل د منصبونو خاوندان شو او لويو رتبو ته ورسېدل. هغه غله چه په غرونو كښې يې حاي نه و په ښارونو يې استيلاء وكړه او جرنيلان شوه. د دوى په راتگ د مملكت په هره خوا كښې جنگونه شروع شوه او د افغانستان حلمي پخپل مينځكښې لكه ليوان او ليونيان ونښتل د مملكت په زړه كښې د حسد او نفاق اورونه بل شوه او لمبې يې ټولو حايونو ته ورسېدې. د انقلاب اسباب او موجبات البته ډېر شيان و او په ظاهره دغه مجادله د مذهب په نامه وشوه مگر هر څوك پوهيږي چه اصلي عامل څه شى و؟ غله ولې كاميا به شوه؟ خلق ولي د غلو ملگري شوه او له رشوت خورو مامورينو او ظالمانو حاكمانو نه يې په څه دوى ښه وگڼل؟ قدرت دلته دا وښودل چه له پټو غلو نه ښكاره غله ښه دي او عالم مثال دا تقاضا درلوده چه د دغو زمامدارانو په حاي غله كښېنوي. كه زمونږ كارداران غله او ظالمان نه واى كه دوى په روشوتونو د مظلومو شهيدانو وينې نه خرڅولې يو يتيم يې د هغه د پلار قاتل ته نه سپارلى د يوه مظلوم شهيد ښځه په جبري نكاح نه بندي كېدلى، يوه عفيفه پيغله د دښمن په لاس نه خرڅېدلى او د غلو پرده دارى نه كېدلى غل نه كوټوال كېدلى هغه كارونه چه غله كوى حاكمانو نه كولى او حكومت د ملت په نظر كښې ظالم د ظالمانو ملگري د غلو حامى د رشوت خورو طرفدار نه واى معرفى شوى غلو د غومره قوت نشو موندلى او رعيت هېڅكله د غلو لښكر كېده نه مگر مونږ په رڼا ورځ وليده چه غله راغله سيدان، حضرتان، ملايان يې ملگري و، رعيت او ولس يې شاته ولاړ و او مسلمانانو په مساجدو كښې ورته دعا گانې كولى. دوى ډېر ژر كاميا به شوه امامانو او خطيبانو د دوى په نامه خطبې ولوستلې، د دوى سكه په وطن كښې رايجه شوه او د مملكت كار داران د دوى له وېرې د يوه او بل په كور كښې د غلو په شان پټ شوه. دغه وضعيت تر يوه وخته دوام وكړ او په آخره كښې د لوى خداى په اراده د اعليحضرت شهيد په قيادت او د ملت په وروستى فكر او فداكارى غله له سلطنتي قصره ووتل او داړه مار مغلوب شوه مگر دا بايد ووايو چه غله اوس هم بيخي نه دي ورك او زمونږ په



مملکتی دوايرو کښې په بله جامه او بل رنگ کښې کار کوي چه زمونږ پوليسان ېې نشي نيولی بلکه پوليسان ېې له امر او حکم لاندی دي. هر څوک دغه غله نه پېژني ځکه چه شکل و قیافه ېې بل راز ده او نوم ېې هم بدل کړیدی په یوه ځای کښې ورته خلق علاقدار وائي په بل ځای کښې ورته مامور صاحب یا حاکم صاحب ویل کيږي او په ځینو مقامونو کښې ېې له دی نه هم لوړ القاب پیدا کړيدي. دا عادت دی چه که سړی له یوه ظرف او لوبښی نه د خاورو تیل خالی کړی او ټول وینوی بوی ېې تر ډېره وخته نه ځي او چه هر وخت یو اور لگیت څوک ولگوي او ورنږدې ېې کړي سمدلاسه اور اخلی او سړی پوهيږي چه یو څه تېل لا پاته و چه مونږ نشو لیدلی او زمونږ په نظر کښې هېڅ نه معلومېده غله هم زمونږ له نظره پټ دي او د غلو دا عادت دی چه ځان پټ ساتي او په پټه کار کوي.

مونږ باید دا غله وپېژنو او کشف ېې کړو. ما له ډېر پخوا وخته تر دې وخته پورې د غلو تعقیب کړیدی او د دوی لارې مې څارلي دي که دوی په بیوک کښې سپاره وي یا په شورلیټ کښې زه ېې پېژنم که په ډېره لوړه چوکۍ کښې هم رانه نه غلطېږي که پیر شي او که فقیر شي زه غل پېژنم او پوهيږم چه دا څوک دی او څه کوي؟ مونږ باید غله وړک کړو او چا ته د غلا موقع ورنکړو که یو غل ډېر معتبر وي او لوړ مقام ېې اشغال کړی وي باید غل ورته ووايو او د مملکت دښمن ېې وبولو.

زمونږ په وطن کښې غله والیان شوه جرنیلان شوه وزیران شوه بلکه تاج و تخت ته ورسېدل مگر مونږ هغوی غله گڼل او مجادله مو ورسره کوله. دا مجادله باید اوس هم پرې نږدو او دوام ورکړو ځکه چه غله بیخي وړک نه دي او ډېرې چوکۍ ېې اوس هم نیولي دي.

مونږ باید پدې پوه شو چه غله هم لکه د سینما اکتران په ډېرو رنگونو کښې ځان ښکاره کوي او په هره طبقه کښې موجود دي. ځینې کسان شته چه خلق ېې د دې دپاره په لمانځه کښې دمخه کوي چه په وروسته صف کښې د خلقو پڼې پټوي نو دغسی پیشوا امام نه وي بلکه غل وي او ضرورت وړاندی کړی وي. یو وخت څو تنه غله کوم ځای ته ولاړه او څو اسونه ېې له یوه کلي نه په غلا را وایستل دوی چه له کلي نه بیدیا ته را ووتل په کلي کښې نغاړه وشوه چه د غلو تعقیب وکړی او اسونه را وگرزوي، غله پوه شوه چه په دوی پسې چینه را اوزي او دوی ترېنه نشي خلاصېدلی ځکه چه هغوی د اسونو په سپرلی او ځغلولو کښې ډېر مهارت لري او دوی لاندې کوي د غلو مشر چه یو سپین ریږی سړی و او د غلا په فن کښې استاذ و له خپل اس څخه ښکته شو او ملگرو ته ېې وویل: تاسې اسونه په دغه بیابان کښې لمر خاته خواته ولئ او ډېر گړندی ځی زه به دلته ستاسو د نجات دپاره پاته شم هغوی دا خبره ومنله او په هماغه خوا روان شوه د غلو مشر جای نماز او سپین څادر چه د ضرورت دپاره ېې له ځانه سره پټ ساتل را وایستل جای نماز ېې د زیارت پخوا کښې لارې ته نږدې وغوراوه او سپین څادر ېې په سر واچاوه تر څو چه د کلي چینه را رسېدله ده څورکعاته نفل هم کړی و او د غلو د نجات دعابې کوله د کلي خلقو چه د زیارت له څنکه سپین ریږی زاهد او عابد په مسئله باندي ناست ولید چه دواړه لاسونه ېې د خدای دربار ته نیولی او دعا کوی له ده نه ېې په ډېر احترام تپوس وکړ

چه غله کومسی لاره سپین ږیری شیخ په خوله هېڅ ونه ویل او په لاس ېې لمر پېواته خواته اشاره وکړه هر کله چه د دغسی خلقو په اشاره خلق درومی او ډېر ډېر کارونه کوی هغوی هم د ده ومنله او په هماغه لورې روان شوه. دی پوه شه چه غلو ته مې نجات ورکړ او خلق مې گمراه کړه نو خپل جای نماز ېې وځانډه او په غلو پسې روان شو. وگورئ کله غل زاهد کېږي هم او په دغه ډول غلا کوي مونږ باید غل او شیخ وپېژنو او په هر چا تېر نه اوزو.

دغه تحویلداران چه په دوايرو کښې گورئ په دوی کښې هم داسې غله شته چه د بیت المال سته باسي او په کال کښې په زر هاؤ روپۍ غرقوی له دوی سره هم ډېر ماموران مدیران او لوی لوی خلق په غلا کښې شریک وي او ډېر ډېر کارونه کوي. زما یوه ملگری حکایت کاوه چه څو کاله پخواه زه او یو بل سړی چه دواړه له یوې کورنۍ ودونه کړي و یو ځای رسمی دوايرو ته راغلو ما څو کاله تعلیم کړی و او کتابونه مې لوستي و زه کاتب شوم او هغه د دې لامله چه ېې تعلیمه و تحویلدار مقرر شو زه پدې څو کالو کښې مدیریت ته ورسېدم او هغه اوس هم تحویلدار دی مگر په کلي کور کښې د هغه اعتبار له ما نه ډېر زیات دی او زما مدیریت څوک په دوه توتو نه اخلي ما پخپل حیات او خپل کور کښې هېڅ بهبود حاصل نکړای شو او تحویلدار ډېرې زمکې واخستلې او لورې بنکلې ېې جوړې کړې هغه علا وه په نورو شیانو درې ودونه نور هم وکړه او اوس ېې څلور ښځې په کاله کښې ناستې دي د ده یوه ښځه زما ښینه ده او زما کوچنیان کله کله د خپلې ترور د لیدو دپاره تحویلدار کره ورځې چه بېرته راشي تر څو ورځو د هغه د کاله قصې نه تمامېږي، یو ېې د رادیو صفتونه کوي بل واپې په کور کښې ېې ډېرې ښې قالینې اوارې دي او په میزونو او رفونو باندې ېې ډېر ښایسته لوبې ایښي دي. دا صفتونه چه تمام شي بیا نو له ما نه خواهش کوي چه مونږ ته هماغسې رادیو واخله او هماغه شان کالي راته جوړ کړه.

زما د ځوی زړه هم دا غواړی چه د تحویلدار د ځوی په شان دریشي ولري او هماغه شان بوټونه په پښو کړی. د هلکانو مور خو هېڅکله خپلې خور کره نه ورځي او که هغه هر څومره جوابونه راولېږي دا ېې په یوه بهانه ردوي او جواب ورکوي، داسې نه چه زه ېې منع کوم او هلته ېې نه پرېږدم بلکه څو ځله ما هم ویلي دي چه زه ولاړه شه! خور دې خوابدې کېږي او گله کوي مگر هغه زما هم نه مني او یوه پلمه برابروي چه ما قانع کاندې. که څه هم دا ما ته نه واپې مگر زه پوهېږم چه دا ولی نه ځي او څه شی د خپلې خور له کاله نه ایساره کړېدی؟ دا که څه هم د یوه مدیر ښځه ده مگر جامې ېې د تحویلدار ښځو غوندې نه دي او هغه گانې چه هغوی ېې لري دا ېې نلري نو که هلته ولاړه شي او د هغوی هستي او خپله نیستي وگوري سترگې ېې نه غړېږي او دغه وضعیت نشي لیدلی. په یوه اداره کښې چه دغسې تحویلدار موجود وي هلته ارو مرو د شعبو امران هم ډېرې گټې لري او ډېر کسان د تحویلدار په غلا کښې شریک وي او دغه شان مدیران په دوايرو کښې ډېر لروي.




کومې غلاگانې چه په دوايرو کښې د قلم خاوندان او ميرزايان کولې شي هغه په بل حای کښې نشي کېدلی که تاسې په دوايرو کښې لږ غونډی بلد شئ او د دوی له کارونو خبر شئ ډېر تعجب به وکړئ.


هغه کال په يوه تفتيش کښې معلومه شوه چه يوه لوی سړي يوازي د حيواناتو له اذوقی نه سل خرواره بوس او خو خرواره اربشې خورلي وې. دا غلا که څه هم په تول ډېره درنه ده مگر د معنی په لحاظ ډېره سپکه غلا ده او سړی افسوس کوي چه مشران او لوی خلق د بوسو او اربشو په غلا هم نه شمېري. دې خلقو په غلا کښې ډېر مهارت پیدا کړیدی او په هر شي کښې غلا کوي دوی اوس په خاره زمکه کښې هم ځانونه مړولی شي او له هېڅ نه ډېر څه بودوي.

يوه چا قصه کوله چه زما مزدور کله چه له بازاره د يوه غيران سودا راوړي نو يو غيران او پنځه ويشت پوله پکښې ځينې وختونه دی وخوري دا خبره هر چا ته له حقيقته لږ غونډی لري ښکاره شوه او په ظرافت يې محموله کړه هغه وويل زه رښتيا وایم ټوکه نه کوم ما يو ځل دی بازار ته په سودا پسې ولېږه بېرته تش راغی چه پيسې رانه ورکې شوې بل غيران می ورکړ په هغه کښې يې هم پنځه ويشت پوله پټ کړه او پوره سودائی رانورته زمونږ يوه ملگری وويل دا ستا مزدور خو د حسن له مزدوره هم په غلا کښې زيات مهارت لري. ملگری ټول متوجه شوه چه د حسن مزدور به لا څنگه وي؟ هغه وويل حسن نوماند يو سړی و د هغه يو غل مزدور په برخه شو چه په هره سودا کښې به يې څو پيسې پټولې، يوه ورځ حسن درې غيرانه ورکړه چه ده ته په بازار کښې يو مهر جوړ کړي د مهرنو قيمت معلوم و چه په يوه توری (حرف) يو غيران مهر جوړوونکی اخلی او هېڅ زيات و کم پکښې نه وې. د حسن نوم درې توری و او درې غيرانه کېده مزدور چه مهر کن ته ورغی ورته يې وويل زما نوم خس دی ما ته يو مهر جوړ کړه او دغه يوه روپۍ خپله اجوره واخله مهر کن چه (حسن) وليکه د (ح) په توری باندي يې ټکی ايسوده چه (حسن) شی مزدور ورباندي غږ کړ چه دا ټکی د (س) په لمنه کښې کېده او هلته يې مه ږده مهر کن ورته وويل له دېنه خو درې توري جوړېږي او اجوره يې درې غيرانه کېږي مزدور ورسره جگړه شروع کړه چه زما درباندي يو ټکی حق دی په هر حای کښې چه زه وایم هماغلته يې کېده مهر کن په سوال و جواب له خپل کاره واوت او نور تاوان يې هم کېده نو له ناکامه له يوه غيرانه تېر شو او مهرې په يوه روپۍ ورکړ مزدور چه خپل بادار ته مهر راوړ د هغه دا يقين و چه پدی سودا کښې يې هېڅ نه دی پټ کړی او د غلا دپاره هېڅ امکان نه و موجود مگر هغه خپل کار کړی و او د خپل فن له مهارت نه يې استفاده کړی وه. زمونږ ځينې مامورين او کارداران چه په تور و سپين پوهېږي او له تورو سره کار لري د غلا دغه راز چلونه او چمونه ورته ډېر ښه معلوم دي او په داسې حای کښې چه غلا هېڅ ممکنه نه ده غلا کولی شي او د غلا دپاره لاره برابروي.

پای







خه كورم او خه اورم

[www.ulfat.de](http://www.ulfat.de)